

REGIONAL NEWS UNIT
ALL INDIA RADIO, GUWAHATI
0000000000

Date : 23-March-2026

Time : 0900 Hrs

Assamese Morning Bulletin
Headlines

- ১। বিধানসভা নিৰ্বাচনৰ বাবে আজি মনোনয়ন দাখিলৰ অন্তিম দিন।
- ২। নিৰ্বাচনৰ দিন চমু চাপি অহাৰ পৰিপ্ৰেক্ষিতত ৰাজনৈতিক দলসমূহৰ মাজত তৎপৰতা বৃদ্ধি। বিভিন্ন দলৰ প্ৰচাৰ অভিযান আৰম্ভ।
- ৩। নিৰ্বাচনৰ পূৰ্বে প্ৰাৰ্থীসকলৰ বিভিন্ন দলত যোগদান আৰু পদত্যাগ অব্যাহত।
- ৪। বিশিষ্ট চলচ্চিত্ৰ পৰিচালক জাহ্নু বৰুৱাক ২০২৬ বৰ্ষৰ মোমাই তামুলী বৰবৰুৱা বঁটা প্ৰদান।

আৰু

- ৫। স্পেনিছ পেৰা বেডমিণ্টন প্ৰতিযোগিতাৰ দ্বিতীয় পৰ্যায়ত ভাৰতৰ প্ৰমোদ ভগত আৰু সুকান্ত কদমৰ মুঠ ৩টা সোণৰ পদক অৰ্জন।

০০০০০০

বিধানসভা নিৰ্বাচনৰ বাবে আজি মনোনয়ন দাখিলৰ অন্তিম দিন। আজি অন্তিম দিনা বিভিন্ন জিলাত সকলো ৰাজনৈতিক দলৰ প্ৰাৰ্থীসকল মনোনয়ন পত্ৰ দাখিলৰ বাবে সাজু হৈছে। প্ৰাৰ্থীসকলে বিয়লি ৩ বজা পৰ্যন্ত মনোনয়ন দাখিল কৰিব পাৰিব। কামৰূপ মহানগৰ জিলাৰ ৫ টা বিধানসভা সমষ্টিৰ বাবে আজি বিভিন্ন ৰাজনৈতিক দলৰ প্ৰাৰ্থীসকলে মনোনয়ন দাখিল কৰিব। বিজেপিৰ দিছপুৰ সমষ্টিৰ প্ৰাৰ্থী প্ৰদ্যুৎ বৰদলৈ, মধ্য গুৱাহাটীৰ প্ৰাৰ্থী বিজয় গুপ্তা, নিউ গুৱাহাটীৰ প্ৰাৰ্থী দিপ্লু বঞ্জন শৰ্মা আৰু মিত্ৰদল এ জি পিৰ ডিমৰীয়া সমষ্টিৰ প্ৰাৰ্থী ড° তপন দাসে আজি মনোনয়ন পত্ৰ দাখিল কৰিব। ইপিনে, দিছপুৰ সমষ্টিৰ কংগ্ৰেছ প্ৰাৰ্থী মীৰা বৰঠাকুৰ, নিউ গুৱাহাটীৰ প্ৰাৰ্থী শান্তনু বৰা, ডিমৰীয়াৰ প্ৰাৰ্থী কিশোৰ কুমাৰ বৰুৱা, জালুকবাৰীৰ প্ৰাৰ্থী বিদিশা নেওগ তথা এ জে পিৰ মধ্য গুৱাহাটীৰ প্ৰাৰ্থী কুংকী চৌধুৰীয়ে মনোনয়ন দাখিল কৰিব। প্ৰদেশ কংগ্ৰেছৰ সভাপতি গৌৰৱ গগৈয়ে আজি যোৰহাটত মনোনয়ন পত্ৰ দাখিল কৰিব। অখিল গগৈ আৰু লুৰিণজ্যোতি গগৈয়ে তেওঁক সংগ দিব। গোলাঘাটত অগপৰ সভাপতি অতুল বৰাই, টিংখঙত বিজেপিৰ প্ৰাৰ্থী নোমল বৰাই, নাহৰকটীয়াত তৰংগ গগৈয়ে মনোনয়ন দাখিল কৰিব। নলবাৰী জিলাৰ ৩ টা বিধানসভা সমষ্টি - নলবাৰী, টিছ আৰু বৰক্ষেত্ৰীৰ বাবে বিজেপি আৰু বিৰোধী কংগ্ৰেছ দলৰ প্ৰাৰ্থীসকলে আজি মনোনয়ন পত্ৰ দাখিল কৰিব। ইয়াৰ পৰিপ্ৰেক্ষিতত জিলাখনত সুৰক্ষা ব্যৱস্থা কটকটীয়া কৰি তোলাৰ লগতে যাতায়াত নিয়ন্ত্ৰণৰ ব্যৱস্থা কৰা হৈছে। আজি বিজেপিৰ জয়ন্ত মল্লবৰুৱা, চন্দ্ৰমোহন পাটোৱাৰী আৰু নাৰায়ণ ডেকাই মনোনয়ন দাখিল কৰিব। তেওঁলোকে গৰ্ডন খেলপথাৰৰ পৰা শোভাযাত্ৰা কৰি জিলা আয়ুক্তৰ কাৰ্যালয়লৈ যাব। ইপিনে, কংগ্ৰেছ দলৰ মনোনয়ন পত্ৰ দাখিলৰ সময়ত চন্দ্ৰিশগড়ৰ প্ৰাক্তন মুখ্যমন্ত্ৰী ভূপেশ বাঘেল, অসম প্ৰদেশ কংগ্ৰেছ কমিটিৰ সভাপতি গৌৰৱ গগৈ আৰু নিখিল ভাৰত কংগ্ৰেছ কমিটিৰ সাধাৰণ সম্পাদক জীতেন্দ্ৰ সিং উপস্থিত থকাৰ কথা। শিলচৰত আজি মনোনয়ন দাখিল কৰিবলগীয়া প্ৰাৰ্থী সন্দৰ্ভত এয়া আমাৰ সংবাদদাতা আঁখি ৰাণী দাস -

বাইট

ইপিনে, শিৱসাগৰ বিধানসভা সমষ্টিৰ অগপ প্ৰাৰ্থী প্ৰদীপ হাজৰিকাই সংবাদমেলযোগে মনোনয়ন প্ৰত্যাহাৰৰ সন্দৰ্ভত বিয়পি পৰা বাতৰিক লৈ নিজৰ স্থিতি স্পষ্ট কৰি মনোনয়ন প্ৰত্যাহাৰ নকৰাৰ সিদ্ধান্তৰ কথা প্ৰকাশ কৰিছে।

মনোনয়ন দাখিলৰ অন্তিম দিনাৰ বাবে জিলা প্ৰশাসনসমূহেও বিশেষ ব্যৱস্থা গ্ৰহণ কৰিছে। কামৰূপ মহানগৰ জিলা প্ৰশাসনে মনোনয়ন দাখিলৰ বাবে জিলা আয়ুক্তৰ কাৰ্যালয়লৈ যোৱা হেণ্ডেৰাবাৰী পথত জন সমাগম তথা যানজটৰ সম্ভাৱনাৰ প্ৰতি লক্ষ্য ৰাখি কেতবোৰ নিৰ্দেশনা জাৰি কৰিছে। এই অনুসৰি গণেশগুৰি উৰণ সেতুৰ তলৰ পৰা গণেশগুৰি হেণ্ডেৰাবাৰী পথত শোভাযাত্ৰা উলিওৱাত বাধা আৰোপ কৰা হৈছে। তদুপৰি এই সময়ছোৱাত জিলা আয়ুক্তৰ কাৰ্যালয় চৌহদৰ আশে-পাশে জন সমাগমতো নিষেধাজ্ঞা আৰোপ কৰা হৈছে।

যোৰহাট জিলাত আজি পুৱা দহ বজাৰ পৰা বিয়লি ৩ বজালৈ কেইবাটাও পথত যাতায়াতৰ ক্ষেত্ৰত নিষেধাজ্ঞা জাৰি কৰা হৈছে। এই সময়ছোৱাত যোৰহাট চহৰৰ গীতাৰ্থী তিনিআলিৰ পৰা বৰুৱা চাৰিআলিলৈ, ডি চি বি পথ আৰু মছজিদ পইণ্টৰ পৰা যোৰহাট চৰকাৰী উচ্চতৰ মাধ্যমিক বহুমুখী বালক বিদ্যালয়ৰ চাৰিআলিলৈকে প্ৰৱেশ পথ সম্পূৰ্ণৰূপে বন্ধ থাকিব।

উল্লেখযোগ্য যে মনোনয়ন পত্ৰসমূহ কাইলৈ পৰীক্ষা কৰা হ'ব আৰু ২৬ মাৰ্চ মনোনয়ন প্ৰত্যাহাৰৰ অন্তিম দিন।

০০০০০০

বিধানসভা নিৰ্বাচনৰ দিন চমু চাপি অহাৰ পৰিপ্ৰেক্ষিতত ৰাজনৈতিক দলসমূহৰ মাজত তৎপৰতা বৃদ্ধি পাইছে। বিভিন্ন দলে ইতিমধ্যে দলে প্ৰচাৰ অভিযান আৰম্ভ কৰিছে। বিজেপিয়ে কাইলৈ আনুষ্ঠানিকভাৱে নিৰ্বাচনী প্ৰচাৰ আৰম্ভ কৰিব। দলটোৱে প্ৰায় ৪০ জন তাৰকা প্ৰচাৰকক লৈ প্ৰচাৰ অভিযান চলাব বুলি বিজেপিৰ ৰাজ্যিক সভাপতি দিলীপ শইকীয়াই সাংবাদিকৰ আগত প্ৰকাশ কৰিছে। তেওঁলোকৰ ভিতৰত জ্যেষ্ঠ বিজেপি নেতা তথা প্ৰধানমন্ত্ৰী নৰেন্দ্ৰ মোদী, গৃহমন্ত্ৰী অমিত শ্বাহ, প্ৰতিৰক্ষা মন্ত্ৰী ৰাজনাথ সিং, বিজেপিৰ ৰাষ্ট্ৰীয় সভাপতি নীতিন নবীনকে ধৰি কেইবাগৰাকী কেন্দ্ৰীয় মন্ত্ৰী থাকিব বুলি শ্ৰীশইকীয়াই জানিবলৈ দিয়ে।

অসম প্ৰদেশ কংগ্ৰেছ কমিটিৰ সভাপতি তথা যোৰহাট বিধানসভা সমষ্টিৰ মনোনীত প্ৰাৰ্থী গৌৰৱ গগৈয়ে কালি জিলাখনৰ হুলুঙাপাৰ অঞ্চলত প্ৰচাৰ অভিযানত অংশ লয়। শ্ৰীগগৈয়ে কেইবাটাও নামঘৰত আশীষ লয় আৰু অঞ্চলটোৰ লোকসকলৰ সৈতে মত-বিনিময় কৰে। তেওঁ লগতে বিৰোধী মিত্ৰজোঁটে শক্তিশালীভাৱে নিৰ্বাচনত অৱতীৰ্ণ হ'ব বুলি প্ৰকাশ কৰে।

বাইট

নলবাৰী সমষ্টিৰ বিজেপি প্ৰাৰ্থী জয়ন্ত মল্ল বৰুৱাই কালি বৰপেটা বিধানসভা সমষ্টিৰ বিজেপি আৰু অসম গণ পৰিষদৰ নেতাকৰ্মীসকলৰ এখন যৌথ নিৰ্বাচনী সভাত অংশগ্ৰহণ কৰে। এই সভাৰ জৰিয়তে দুয়োটা দলৰ কৰ্মকৰ্তাসকলক ঐক্যবদ্ধভাৱে নিৰ্বাচনত অৱতীৰ্ণ হ'বলৈ আহ্বান জনোৱা হয়। বাক্সাৰ মুছলপুৰৰ জিলা বিজেপি কাৰ্যালয়ত কালি এন ডি এ সমৰ্থিত প্ৰাৰ্থীক লৈ বিজেপি আৰু বি পি এফৰ এখন যুটীয়া সংবাদমেল অনুষ্ঠিত হয়। বাক্সা জিলাৰ শালবাৰীত কালি ইউ পি পি এলৰ প্ৰাৰ্থী জৌশ্ৰাং ব্ৰহ্মই প্ৰচাৰ অভিযান চলায়।

০০০০০০

বিধানসভা নিৰ্বাচনলৈ মাজত মাথো ১৬ দিন বাকী থকা অৱস্থাত প্ৰাৰ্থীসকলৰ বিভিন্ন দলত যোগদান তথা পদত্যাগ অব্যাহত আছে। বিজেপি প্ৰাৰ্থিত্বৰ পৰা বঞ্চিত হোৱা হিমন্ত বিশ্ব শৰ্মা চৰকাৰৰ ক্ৰীড়া মন্ত্ৰী নন্দিতা গাৰ্লোছাই যোৱানিশা কংগ্ৰেছত যোগদান কৰে।

অসম গণ পৰিষদৰ কেন্দ্ৰীয় সমিতিৰ উপ-সভাপতি ড° ৰঞ্জিত ডেকাই কালি দলৰ প্ৰাথমিক সদস্য পদ তথা সকলো দায়িত্বৰ পৰা পদত্যাগ কৰে। পাঠশালাৰ নিজৰ বাসগৃহত এখন সংবাদমেলযোগে ড° ডেকাই এই কথা ঘোষণা কৰে। দলটোৰ কেন্দ্ৰীয় নেতৃত্বৰ কাম-কাজত অসন্তুষ্ট হৈ তেওঁ এই সিদ্ধান্ত লয় বুলি সাংবাদিকৰ আগত প্ৰকাশ কৰে। ইপিনে, বিটিচিৰ প্ৰাক্তন কাৰ্যবাহী সদস্য তথা বিজেপিৰ জ্যেষ্ঠ নেতা ৰাজীৱ ব্ৰহ্মই কালি ভাৰতীয় জনতা পাৰ্টীৰ প্ৰাথমিক সদস্যপদৰ লগতে ৰাজ্যিক কাৰ্যবাহী সদস্যৰ পৰা পদত্যাগ কৰে।

০০০০০০

সমাগত বিধানসভা নিৰ্বাচনৰ বাবে কংগ্ৰেছে কালি পঞ্চম তথা অন্তিমখন প্ৰাৰ্থীৰ তালিকা প্ৰকাশ কৰে। দলটোৱে সৰ্বমুঠ ১০০খন আসনৰ বাবে প্ৰাৰ্থী ঘোষণা কৰিছে। এই তালিকা অনুসৰি -গোসাইগাঁও সমষ্টিত যোচেফ হাছদা, দোতমাত বীৰখাং বড়ো, বিজনীত বজত কান্তি সাহা, ভেৰগাঁৱত অধুলা গৌড়া দৈমাৰী, মাজবাটত নাৰায়ণ অধিকাৰী, হাফলঙত নিৰ্মল লাংথাছা আৰু কাটিগড়ত অমৰ চান্দ জৈনক প্ৰাৰ্থিত্ব দিয়া হৈছে।

০০০০০০

সমাগত বিধানসভা নিৰ্বাচনৰ বাবে জিলা প্ৰশাসনসমূহে প্ৰস্তুতি অব্যাহত ৰাখিছে। ডিব্ৰুগড় নিৰ্বাচনী জিলাত কালি আৰু আজি দুদিনীয়াকৈ প্ৰিজাইডিং আৰু প্ৰথম পোলিং বিষয়াসকলৰ দ্বিতীয় পৰ্যায়ৰ প্ৰশিক্ষণ অনুষ্ঠিত হৈছে। কালি এই প্ৰশিক্ষণ কাৰ্যসূচী ডিব্ৰুগড় জিলা আয়ুক্ত তথা জিলা নিৰ্বাচনী বিষয়া বিক্ৰম কৈৰীয়ে পৰিদৰ্শন কৰে। পৰিদৰ্শন কালত খোৱাং সম-জিলা আয়ুক্ত জয়ন্ত চৰন উপস্থিত থাকে। ডিব্ৰুগড়ৰ ডি এইচ এছ কে স্বায়ত্ব শাসিত মহাবিদ্যালয়, বাণিজ্য মহাবিদ্যালয়, মনোহাৰী দেৱী মহাবিদ্যালয়, ডিব্ৰু মহাবিদ্যালয়, চৰকাৰী বালক উচ্চতৰ মাধ্যমিক বিদ্যালয় আৰু ডনবল্লো উচ্চতৰ মাধ্যমিক বিদ্যালয়ত এই প্ৰশিক্ষণ অনুষ্ঠিত হৈছে।

০০০০০০

বিশিষ্ট চলচ্চিত্ৰ পৰিচালক জাহ্নু বৰুৱাক কালি ২০২৬ বৰ্ষৰ মোমাই তামুলী বৰবৰুৱা বঁটা প্ৰদান কৰা হয়। টাই-আহোম যুৱ পৰিষদ অসম, ডিব্ৰুগড় জিলা সমিতিৰ উদ্যোগত জিলাখনৰ অন্তৰ্গত আঞ্চলিক সমিতি আৰু টাই-আহোম মহিলা পৰিষদ ডিব্ৰুগড় জিলা সমিতিৰ সহযোগত আমোলাপাটী নাট্য মন্দিৰত কালি এই বঁটা প্ৰদান কৰা হয়। বঁটা গ্ৰহণ কৰি পৰিচাল গৰাকীয়ে কয়, যে বৰ্তমানৰ ডিজিটেল যুগত যুৱ প্ৰজন্মই নিজৰ বীৰ পুৰুষসকলক কেৱল চকুৰ আগত নেদেখাৰ বাবেই পাহৰিবলৈ ধৰিছে। তেওঁ লগতে কয়, যে মোমাই তামুলী কেৱল সেনাপতিয়ে নাছিল তেওঁ আছিল আধুনিক অসমৰ এজন দক্ষ সংগঠক। অসমীয়া মহিলাই কাপোৰত ফুল বাচিব পৰা যি গৌৰৱময় পৰম্পৰা আজি বিশ্বজুৰি সমাদৃত তাৰ মূলতে আছিল বৰবৰুৱাৰ কঠোৰ নিৰ্দেশনা বুলিও পৰিচালকগৰাকীয়ে কালি ভাষণ প্ৰসংগত উল্লেখ কৰে। উল্লেখযোগ্য যে ২০২৬ বৰ্ষৰ মোমাই তামুলী বৰবৰুৱা বঁটাত আছে- এখন প্ৰশস্তি পত্ৰ, চেলেং, গামোচা, হেংদান, ফাৰু, ফাচু, স্মাৰক আৰু ১১ হাজাৰ টকাৰ চেক। কালিৰ বঁটা প্ৰদান অনুষ্ঠানত টাই-আহোম যুৱ পৰিষদৰ বিষববীয়াসকলৰ উপৰি ডিব্ৰুগড় জিলাৰ কেইবাগৰাকীও বিশিষ্ট ব্যক্তি উপস্থিত থাকে।

০০০০০০

ডিব্ৰুগড় চহৰৰ মুখ্যমন্ত্ৰী সচিবালয়ৰ সমীপৰ মাইজান বৰশইকীয়া গাঁৱত ব্ৰহ্মপুত্ৰৰ খহনীয়া পুনৰ বৃদ্ধি পাইছে। কেইবাদিন ধৰি হৈ থকা বৰষুণৰ ফলত ব্ৰহ্মপুত্ৰৰ জলস্তৰ সামান্য বৃদ্ধি পোৱাৰ লগে লগে খহনীয়া আৰম্ভ হৈছে। খহনীয়াৰ ফলত ইতিমধ্যে স্থাপন কৰা জিঅ' বেগৰ ভালেখিনি নদৰ বুকুত যাহ যোৱাৰ বাবে স্থানীয় ৰাইজে পৰিস্থিতি অধিক বেয়াৰ ফালে ঢাল খোৱাৰ আশংকা কৰিছে।

০০০০০০

ধুবুৰী জিলাৰ অন্যতম সামাজিক সংগঠন কল্পতৰু ধুবুৰীৰ উদ্যোগত আৰু কুৰীৰপাৰ ৰাইজৰ সহযোগত কুৰীৰপাৰ গাঁৱৰ পৰা গাছপাৰালৈ যোৱা পথৰ দুয়োফালে প্ৰায় ডেৰ কিলোমিটাৰ পথত বিভিন্ন ধৰণৰ ফলৰ গছপুলি ৰোপণ কৰা হয়। এই কাৰ্যসূচীৰ প্ৰধান উদ্যোক্তা তথা কল্পতৰুৰ সভাপতি সুচিত্ৰত সিংহ চৌধুৰীয়ে জানিবলৈ দিয়া মতে জিলাখনৰ বিভিন্ন ঠাইত ফলৰ গছ ৰোপণ কৰাৰ বাবে কল্পতৰুৰ তৰফৰ পৰা পৰিকল্পনা কৰা হৈছে। এই কাৰ্যসূচীয়ে পৰৱৰ্তী প্ৰজন্মক আশাব্যঞ্জক ফল দিব বুলিও তেওঁ আশা প্ৰকাশ কৰে। কালিৰ এই গছপুলি ৰোপণ কাৰ্যসূচীত ধুবুৰীৰ বিশিষ্ট সংগীত শিল্পী ইৰিকা নন্দিকে ধৰি কেইবাগৰাকীও জ্যেষ্ঠ নাগৰিকে অংশ লয়।

০০০০০০

স্পেইনৰ ভিটোৰিয়াত অনুষ্ঠিত স্পেনিছ পেৰা বেডমিণ্টন প্ৰতিযোগিতাৰ দ্বিতীয় পৰ্যায়ত ভাৰতৰ প্ৰমোদ ভগত আৰু সুকান্ত কদমে উল্লেখনীয় প্ৰদৰ্শন আগবঢ়াইছে। প্ৰতিযোগিতাত ভগতে দুটা সোণ আৰু এটা ৰূপৰ পদক লাভ কৰাৰ বিপৰীতে কদমে এটা সোণ আৰু এটা ৰূপৰ পদকেৰে আন্তঃৰাষ্ট্ৰীয় পেৰা বেডমিণ্টনত ভাৰতৰ আধিপত্য প্ৰদৰ্শন কৰিছে। ভাৰতৰ আন এগৰাকী খেলুৱৈ নীতেশ কুমাৰে পুৰুষৰ ছিংগলছৰ এছ এল থ্ৰী ফাইনেলত ৰূপৰ পদক লাভ কৰে। মহিলাৰ ছিংগলছৰ এছ এল থ্ৰীত ভাৰতৰ নীৰজে ৰূপৰ পদক জয় কৰে।

০০০০০০

NEWS PAPER REV.

জাঞ্জৰ কমাণ্ডো শিবিৰত আলফা স্বাধীনৰ আক্ৰমণত ৪ গৰাকী জোৰান আহত হোৱাৰ বাতৰি **অসমীয়া প্ৰতিদিন**, **দ্য টাইমছ অব ইণ্ডিয়া** কাকতৰ লগতে আন আন কাকতসমূহেও প্ৰকাশ কৰিছে।

অসম বিধানসভা নিৰ্বাচনৰ বাবে আজি মনোনয়ন পত্ৰ দাখিলৰ অন্তিম দিন। **দৈনিক জনমভূমি** কাকতে বাতৰিটো আজি মনোনয়ন দিব গৌৰৱ গগৈ, কেশৱ মহন্ত, হাগ্ৰামা, বদৰুদ্দিন আজমলে শিৰোনামেৰে প্ৰকাশ কৰিছে।

ঢেকীয়াজুলিৰ ১৫ নম্বৰ ৰাষ্ট্ৰীয় ঘাইপথত যোৱা নিশা ট্ৰাক আৰু এম্বুলেঞ্চৰ মুখামুখি সংঘৰ্ষৰ বাতৰিৰ **দৈনিক অগ্ৰদূত** কাকতৰ শিৰোনাম- দুৰ্ঘটনাত থিতাতে নিহত ৰোগীসহ-৮। **দ্য আছাম ট্ৰিবিউন** কাকতেও বাতৰিটো প্ৰকাশ কৰিছে।

বিধানসভা নিৰ্বাচনৰ প্ৰতি লক্ষ্য ৰাখি বিজেপিৰ ২য় পৰ্যায়ৰ জন আশীৰ্বাদ যাত্ৰা মুখ্যমন্ত্ৰী হিমন্ত বিশ্ব শৰ্মাৰ নেতৃত্বত আজি জালুকবাৰীত আৰম্ভ হ'ব। **অসমীয়া খবৰ**, **দৈনিক অসম** কাকতৰ লগতে আন আন কাকতসমূহেও এই বাতৰি গুৰুত্বসহকাৰে প্ৰকাশ কৰিছে।

দেশৰ যিকোনো নিৰ্বাচিত চৰকাৰৰ মুৰব্বী হিচাপে সৰ্বাধিক দিন কাৰ্যনিৰ্বাহ কৰা ব্যক্তিকে প্ৰধানমন্ত্ৰী নৰেন্দ্ৰ মোদী পৰিগণিত হৈছে। শ্ৰীমোদীয়ে মুঠ ৮ হাজাৰ ৯৩১ দিন কাৰ্যনিৰ্বাহ কৰিছে। এয়া **নিয়মীয়া বাৰ্তা** আৰু **দ্য ছেণ্টিনেল** কাকতৰ বাতৰি।

মধ্যপ্ৰাচ্যৰ যুদ্ধক কেন্দ্ৰ কৰি প্ৰধানমন্ত্ৰী নৰেন্দ্ৰ মোদীৰ অধ্যক্ষতাত গুৰুত্বপূৰ্ণ বৈঠক অনুষ্ঠিত হোৱাৰ বাতৰিক **আমাৰ অসম** কাকতে শীৰ্ষস্থান দিছে।

০০০০০০

বতৰৰ বতৰা-

স্থানীয় বতৰৰ আগলি বতৰা অনুসৰি অহা ২৪ ঘণ্টাত গুৱাহাটী আৰু ইয়াৰ উপকণ্ঠ অঞ্চলত বতৰ আংশিকভাৱে ডাৱৰীয়া আৰু বিজুলী-ঢেৰেকনিৰে দুই এজাক বৰষুণৰ হোৱাৰ সম্ভাৱনা আছে। আজি গুৱাহাটীৰ তাপমাত্ৰা সৰ্বোচ্চ ২৭ ডিগ্ৰী ছেলছিয়াছ আৰু সৰ্বনিম্ন ১৯ ডিগ্ৰী ছেলছিয়াছ হ'ব পাৰে বুলি বৰঝাৰৰ আঞ্চলিক বতৰ বিজ্ঞান কেন্দ্ৰই আগজাননী দিছে।

এই সময়ছোৱাত অসম, অৰুণাচল আৰু মেঘালয়ৰ কিছু কিছু অঞ্চলত মজলীয়া বৰষুণৰ সম্ভাৱনা আছে। একেদৰে নাগালেণ্ড, মণিপুৰ, মিজোৰাম আৰু ত্ৰিপুৰাৰ কিছু ঠাই বিশেষে পাতলীয়াৰ পৰা মজলীয়া বৰষুণ হোৱাৰ সম্ভাৱনা আছে বুলি বতৰ বিজ্ঞান কেন্দ্ৰই আগলি বতৰা দিছে।

০০০০০০

সন্মাপ্ত